

17/11/2025

आकाशवाणी ईटानगर

भारत के चुनाव आयुक्त डॉ. एस. संधू ने आज तवांग में एक समीक्षा बैठक में भाग लिया। इस अवसर पर राज्य के मुख्य निर्वाचन अधिकारी पी. के. सैन और उप-मुख्य निर्वाचन अधिकारी शानिया मिज़े भी मौजूद थीं। बैठक के दौरान, डॉ. संधू ने सुचारू, समावेशी और पारदर्शी चुनाव सुनिश्चित करने के लिए आयोग की प्रतिबद्धता पर ज़ोर दिया। बैठक में तवांग ज़िला निर्वाचन अधिकारी नामग्याल आंगमो ने जिले भर में चल रही तैयारियों और चुनावी गतिविधियों के बारे में विस्तृत जानकारी प्रदान की।

0000000000000000000000

रविवार को ईटानगर स्थित बैंकवेट हॉल में राष्ट्रीय प्रेस दिवस का आयोजन किया गया। कार्यक्रम में भाग लेते हुए, राज्य के कानून और विधायी मंत्री केंतो जिनी ने कहा कि स्वतंत्र प्रेस "एक ज़िम्मेदारी है, विशेषाधिकार नहीं", और इस बात पर ज़ोर दिया कि भारतीय लोकतंत्र अपनी शक्ति एक स्वतंत्र और नैतिक मीडिया से प्राप्त करता है। उन्होंने पत्रकारों को याद दिलाया कि सत्यापन, जाँच और सटीकता रिपोर्टिंग का आधार बने रहना चाहिए। उन्होंने कहा कि पत्रकारिता को भ्रष्टाचार को उजागर कर पारदर्शिता की रक्षा करते हुए लोकतंत्र के संवैधानिक चौथे स्तंभ के रूप में निरंतर कार्य करते रहना चाहिए।

0000000000000000000000

बैंकवेट हॉल ईटानगर में आयोजित नेशनल प्रेस डे के अवसर पर, वी. रवींद्रन पत्रकारिता उत्कृष्टता पुरस्कार, मानव हित श्रेणी में पत्रकार मेरीना दाई और राजनीति एवं शासन श्रेणी में पत्रकार लियुम एते को प्रदान किए गए। मानव हित श्रेणी में दूरदर्शन केन्द्र ईटानगर को डोक्युमेंट्री "न्यू डॉन-न्यू वॉयस" के लिए तारो चातुंड पत्रकारिता उत्कृष्टता पुरस्कार, राजनीति एवं शासन श्रेणी में पत्रकार खयोदा यापी और आकोम तांजू डॉन और इंवेस्टिगेटिव रिपोर्टिंग श्रेणी में योमगे चिसी और आकोम तांजू डॉन को पुरस्कृत किया गया है।

000000000000000000000000

अरुणाचल प्रेस क्लब द्वारा आयोजित राष्ट्रीय प्रेस दिवस समारोह में दो लोगों को 'अनसंग हीरो' सम्मान से सम्मानित किया। यह सम्मान ईस्ट सियांग के सिबुत गाँव के एक यंग एंटी ड्रग वॉरियर गुमिन मिज़े और लोंगडिंग जिले के वांचो गाँव कामहुआ नोकनु के ग्रामीणों को उनके अनुकरणीय जमीनी स्तर के योगदान के लिए दिया गया, जिनका प्रतिनिधित्व शिक्षक जातवांग वांगसा और बानवांग लोसु ने किया।

000000000000000000000000

पापुम पारे ज़िले के महिला एवं बाल विकास विभाग द्वारा आज बालीजान में 'घरेलू हिंसा अधिनियम, कार्यस्थल पर महिलाओं का यौन उत्पीड़न अधिनियम' और 'मिशन वात्सल्य के अंतर्गत एडोप्शन रेग्युलेशन' पर एक सेंसिटाइजेशन कम अवेयरनेस कैंप का आयोजन किया।

इस अवसर पर, बालीजान के अतिरिक्त उपायुक्त, ताकार रावा ने प्रतिभागियों से महिलाओं और बच्चों की सुरक्षा के लिए बनाए गए कानूनी प्रावधानों को समझने के लिए इस अवसर का लाभ उठाने का आग्रह करते हुए विभाग से पंचायती राज संस्थाओं के सदस्यों के लिए भी इसी तरह के जागरूकता कार्यक्रम आयोजित करने का आग्रह किया।

0000000000000000000000

राज्य के सूचना एवं जनसंपर्क विभाग ने सातवें अरुणाचल लिट्रेचर फ़ेस्टिवल के शुभारंभ की घोषणा की है जो आगामी 20 से 22 नवम्बर तक ईटानगर स्थित दोरजी खांडू कन्वेंशन सेंटर में आयोजित किया जाएगा। लिट फ़ेस्ट में जापान, भूटान एवं स्पेन से भी गणमान्य व्यक्ति शामिल होंगे।

0000000000000000000000

उपमुख्यमंत्री चाउना मेन ने कल आंजाव ज़िले में वालोंग युद्ध के 63वें स्मरणोत्सव में भाग लिया। उन्होंने हेलमेट टॉप युद्ध स्मारक का दौरा किया और 1962 वालोंग युद्ध के शहीद सैनिकों को पुष्पांजलि अर्पित करते हुए राष्ट्रीय तिरंगे के साथ एक हाई फ़्लेग पोस्ट का भी उद्घाटन किया। उन्होंने कहा कि सरकार वालोंग को एक प्रमुख ऐतिहासिक और पर्यटन स्थल के रूप में विकसित करने के लिए प्रतिबद्ध है, इसके लिए वार्षिक सनराइस फ़ेस्टिवल, एक युद्ध स्मारक संग्रहालय और डिजिटल एवं सड़क संपर्क में सुधार की शुरुआत की जाएगी।

उपमुख्यमंत्री वालोंग के युद्ध नायक, रिटायर्ड मानद कैप्टन करनैल सिंह से भी मुलाकात की।

000000000000000000000000

लौह पुरुष सरदार वल्लभभाई पटेल की 150वीं जयंती के उपलक्ष्य में, रविवार को ईटानगर में राज्य सरकार के सहयोग से 'माई भारत', ईटानगर द्वारा सरदार पटेल @150 पदयात्रा का आयोजन किया गया। इस अवसर पर, पदयात्रा का शुभारंभ राज्यसभा सांसद नाबाम रेबिया, विधायक चाउ ज़िगनु नामचूम एवं मेयर तामे फसांग ने संयुक्त रूप से देरा नाटुंड गवर्नमेंट कॉलेज से किया जिसका समापन टेनिस कोर्ट आईजी पार्क के पास हुआ।

000000000000000000000000

अतिरिक्त पुलिस महानिदेशक विवेक किशोर ने कल आनिनी का दौरा कर जिले की कानून-व्यवस्था की स्थिति की समीक्षा की और दिबांग वैली जिले में आगामी चुनावों की तैयारियों का आकलन किया। एसपी कार्यालय में आयोजित एक समीक्षा बैठक के दौरान, एडीजी ने सुरक्षा व्यवस्था, पुलिस बल की तैनाती योजना, संचार व्यवस्था और समग्र तैयारियों की समीक्षा की। एडीजी ने प्रशिक्षण, दस्तावेज़ीकरण और क्षेत्र-स्तरीय अनुपालन में नए आपराधिक कानूनों के कार्यान्वयन में हुई प्रगति की सराहना की। इस बीच, दिबांग वैली पुलिस ने जिले में स्वतंत्र, निष्पक्ष और शांतिपूर्ण चुनाव सुनिश्चित करने की अपनी प्रतिबद्धता दोहराई है।